

A RAT THANNAK THAWNGTHA (February 2021)



HERALD *OF HIS* COMING

Pathian cu kanmah lei i a tan ahcun aho nih dah an kan doh khawh lai?(Rom 8:31)

Teinak A Ngeimi Nun (The Life That Wins)

Charles G. Trumbull

Teinak a ngeimi nun hi pakhat lawng a si, cu nun cu Jesuh Khrih nun a si. Mi kip nih cu nunnak cu an ngeih lai i mi kip nih cu nun cun an nung lai.

Mi vialte hi Khrih bantuk an si lai tiah ka chim duhmi a si lo; cu nakin a tha deuhmi kha ka chim duhmi a si. Minung nih Khrih bawmhnak a hmuh peng lai tiah ka chim duhmi a si lo; cu nakin a tha deuhmi kha ka chim duhmi a si. Minung nih Khrih sinin thawnnak a hmuh lai tiah ka chim duhmi a si lo; thawnnak nakin a tha deuhmi kha ka chim duhmi a si. Minung cu a sualnak in khamh a si lai i sualnak tuah lo in a um lai tiah ka chim duhmi a si lo; teinak nak hmanh in a tha deuhmi kha ka chim duhmi a si.

Ka chim duhmi fianternak dingah keimah pumpak hmuhtonmi kan chimh hna lai. Sunghnak kong, leirawinak kong le Khrih upat lonak kong, cunglei langhnak nawl ngaih lonak kong, hngalh duhnak a chambaunak kong hi mi tampi nakin ka hngalh deuh i ka chimmi hi a dik tiah ka ruah. Cucu midang nih hngalh an i zuam ka hmuh i, cucu Khrih nih keimah kong ah aa ruahchih mi a si kha kha ka hngalh. Sihmanhsehlaw Pathian thinfual lungsauak le a

dong lomi a dawtnak le a zaangfahnak ruangah amah cu thangthat si ko seh, a fak tukmi pumpak sunghnak le thinhunnak tuanbia nakin a fak deuhmi kha kan chimh khawh ko hna.

Khrih sin i hmuhtonak thar i ka phak hlanah, ka nun nih a herhmi hngalhnak hi a za tukmi a si. Ka nun nih a herhmi hna cu pathum in dirter a si.

Thlarau Nun Tum-kainak. A caan ah cu thlarau lei in sangpi ah ka um lai; a caan ah a tawne ah ka um lai. A caan ah cun tukforhnak hlanah, a caan ah cun tlang tanglei ah khin ka hmuhton tha bik hna kha an tlaw tawn, cun keimah le keimah kha a niam deuh nak hmun ah khin kaa hmu lai. Satan nih atu le atu a ka hmuhsak bantuk in, a niam deuh nak hmun cu Khrih ka si tiah aa timi hna ca ah cun tihnung mi hmun a si.

Dong loin Sualnak. Cheukhat zawn ah cun teinak hmu dingin ral ka rak tu lo. Sualnak ngeihlonak kha ka rak zoh lo; nain cheukhat tuah tawnmi ziaza lam in ka tei khawh lai tiah ka rak zumh, a si, a fiang lomi le dawnhkhanhnak si loin, a zungzal teinak nih rialdipnak le nehsawh teinak hna cu a thek dih hna. Cucaah, lungthin tak tein, luatnak dingah thla ka cam, ziaza lei hoih luatnak cu a ra lo.

Thlarau Thawnnak Chamhbau. Khrihfa rian kha tampi ka rak tuan bal. Pumpak rian – a har bikmi phun hmanh kha ka rak tuan bal ko, anmah tein kan Khamhtu sinah an i pekmi kong ah pakhat tete in mitampi bia ka rak ruah hna. Nain a phichuak ka rak hmu lo, keimah riantuannak ruangah Khrih nih nunnak a sermi ka rak hmu lo, ka ca ah cun ka tuah ding sawhsawh bantuk khi a lo. Midang nih an tuah. Zeiruangah dah ka tuah ve lai lo? A caan ah cun Khrihfa rian ka tuannak ah thlarau lei in fa ka hrin lo caah ka lung a rawk ngai tawn.

Khrih Kong ah Ruahnak Thar

Khrihfa rian an tuannak ah lenglang ngai in thluachuak ngai in ka zohmi hna cheukhat minung hna nih hin keimah nih ka ngeih lomi Khrih kong ruahnak le hngalhnak ngei hna sehlaw a lo ngai, cucu Khrih kong ah ka rak ruah tawnmi nakin a ngan deuhmi, a thuk deuhmi a si. Ka chamhbaumi hi ruahnak cheuhnak hi a voikhatnak i ka sin i a rat ah hin ka cohlang kho lo. Khrih kha Pathian Fapa le Pathian he a ummi a si tiah ka zum lo in Amah cu ka bia lo maw? Kum kul renglo pi Amah cu ka Khamhtu ah ka cohlang lo maw? Amah chung lawngah

hin zungzal nunnak a um tiah ka zum lo maw, cun a riantuannak ah khan nun kaa zuam lo maw, Amah ca ah ka nunnak dihlak ka pe lo maw? Amah bawmhnak le hruainak kha dong loin ka hal in Amah cung lawngah khan ka ruahchannak a um tiah ka zum lo maw? Hi vialte hi ka tuah dih ko. Zeitindah Khrih kong ah keimah ka ngeihmi nakin a sang deuhmi le a tha deuhmi a um khawh e? Ka rak tuah tawnmi nakin tha deuhpi in Amah rian ka tuah a hau ti kha ka hngalh, sihmanhsehlaw ka cohlan dingmi Amah kong ruahnak thar ka herh.

Ruahhramh loin ka um khawh lomi lam in ka sinah a ra lengmang. England ram mi Dr. John Jowett nih Efe 4:12-13: "*Khrih pum kha thanter awkah Pathian mi vialte cu hi bantuкин Khrihfa riantuan awkah a timh tuah. Cucaah kan zumhnak le Pathian Fapa kan hngalhnak i pakhat kan sinak ah khan kan i fon dih lai; nutling kan si lai i Khrih tlinnak a sanning taktak zong kha kan phan ve lai*" chungin phung a chimmi kha ka theih. Amah cu ka zul kho lo. Amah cu a thukmi ka ruahnak pinlei ah khin a phan. Khrih kong kha a chim, a dong lomi Khrih cu keimah nih ka hngalh khawh lomi lam in ka cohlan.

Dr. John Douglas Adam kha ka hun hngalh i amah sinin ka cawnmi cu amah nih thlarau lei thil ah a ngan bik ah a chiahmi cu Jesuh umpinak taktak hngalh a si. Zeihmanh nih a umharter lo, zeicahtiah a taktak umpinak in Jesuh cu a sinah a um peng kha a hngalh caah a si tiah amah nih a chim; cun hihi amah khuaruahnak in a dangte ah a ummi a si, amah a hmuh dingmi thil he a dangte a si, cun zeitidah Jesuh nih a umpinak a langhter timi a hngalhnak he a dangte a si. Cu pinah, Khrih cu a ruahnak vialte inn a si tiah a chim. A khuaruahnak kha thil dang in a lawn caan fate Khrih sinah aa mer; amah lawng a si tikah Khrih kha thangpi in bia a ruah – lam cungah, khuazei paoh ah – fawite le minung hawi biaruah bantu in a ruah. A ca ah cun Jesuh umpinak cu a taktak in a si.

Thla tlawmpal hnuah khin Edinburgh ah ka um, conference ka kai, Dr. Robert F. Horton nih "*Khrihfa Nunnak Hrampi*" kong a chim. Kan Khrihfa nun kan thawnter khawhnak dingah thil pakhat hnu pakhat in a chim lai tiah kai ruahchih, cucu ka herhmi an si kha ka hngalh. Sihmanhsehlaw a vun thawknak biatlang nih ka palhnak a ka hmuhsak, cu nih cun ka lungthin cu lawmhnak thar in a cawlter. A chimmi cu hi bantu hi a si, "*Khrihfa nunnak hrampi hna cu, hawile hna, Jesuh Khrih hi a si*" tiah a ti. Cucu a dihlak a si, nain cucu a za ko. A hnuah khin Dr. Horton cu keimah herhmi le harnak kong kha ka chimh, dingte le tluang tein: "Aw,

Pu Trumbull, zumhnak naihnam deuh in Khrih kan fuh lawngah, thil tam chinchin in a tuah khawh” tiah a ti.

Great Britain in ka chuah hlanah London khrihfabu ah, Welsh pastor note a simi Rev. Richard Roberts, ka hawipa nih a sermon ah a chimmi, keimah pinlei ah a ummi ruahnak kong ah, ka hngalh rih lomi Khrih kong ah, biaruahnak ka ngei. A relmi caang cu Fil 1:21: *"Kei ka ca ah cun nunnak cu Khrih a si ko"* ti hi a si. Cucu hlan he aa lomi tlangpi – a dong lomi nunnak cu Khrih a si – Khrih cu nunnak dihlak le amah lawng hi nunnak a si, timi a si.

A hnu tlawmpal ah khin, conference ka kai lioah cun, India ram in Bishop Oldham nih “Nunnak Ti” timi tlangtar in a cawnpiak. Khrih zultu vialte hna cu a nungmi tikhor, midang sinah zungzal in nunnak ti a putmi an si i Khrih duhnak le hmuitinh a si tiah a kan chimh, a dongmi si loin, dawnhkhanhnak um loin, sihmanhsehlaw aa pehzul dingmi le kham khawh lo dingmi a si. Khrih hrimhrim nih a chimmi bia kan ngei, chirhchan a lak i, a thawh i, *"...Keimah a ka zumhmi paoh cu a lung chungin tiva nung an put lai"* (Johan 7:38) tiah a ti. Micheu nih nunnak ti tlawmte an ngeih ning, thawl hmete in an i put ning le a caan tete ah a si ning kha a chim, India ram i ti-lengke aa hnormi le aa rialmi nih a ciarter mi bantuk khin, midang nunnak in nunnak ti cu nun cawm in a luang lengmang, tam taktak in a luang i zehmanh nih a dawn kho lo. Nichuah lei ah a ummi tar nu te pakhat Khrih kong chimnak ah kharuahhar in aa telmi kong a chim i bia ngaitu vialte ningzak in a kan chiah. Minu cu Khrih a hngalhnak kum khat te lawng a si rih fawn.

A Dongh Tiang Thlacamnak

A thaizing zingka ah, ka khaan ah keimah lawng ka um, Pathian sinah chuahnak ding lam ka hmuhsak tiah ka hal. Khrih kong ruahnak ka rak ngeih lomi a um a si ahcun, cucu ka herh zeicahtiah cucu hika i a ummi midang nunnak ka hmuhmi le ka theihmi ca ah biathli a si, ka rak ngeih cangmi le keimah pinlei ah a ummi ruahnak a tha deuhmi kha ka herh, cucu ka pe ko tiah Pathian cu ka hal. Richard Robert sermon *"Ka ca ah cun nun cu Khrih a si"* timi kha ka ngeih, ka khuk kai bil i ka hlathlai. Cun thla ka cam than, Pathian nih a thinfual mi a lungsaunak, ngaihthiannak le dawtnak in ka halmi cu a ka pek. Pathian nih cun Khrih thar kha a ka pek – atu i ka ngeihmi Khrih kong ruahnak le hngalhnak cu a ningpi in a tharmi a si.

Khuazei ah dah thlennak cu a um? A voikhatnak bik i ka hngalhmi in ka thawk lai, Khrih cu na chungah a um, nangmah cu Khrih chungah na um, Khrih kan nunnak a si i, Khrih chungah khan hmun u, timi Biakam Thar chung i chirhchan tampi hna cu a ningte in an si, a taktak an si, a dik taktak mi thluathluahnak an si, biahleng in chimmi an si lo. Zeitluk khin dah Johan dal 15 kha atu i ka rel tikah nunnak thar ah khin a ka hruai! Cun Efesa 3:14-21, Galati 2:20, le Filipi 1:21.

Khrih cu ka Khamhtu a si kha ka rak hngalh, nain zungzal Khamhtu, lenglei in keimah *ca ah* khamhnak rian a tuanmi bantuk in Amah cu ka rak zoh, hlanlio ah a rak si bantuk in, keimah pawngah ra in keimah pawngah um dingin aa manhmi bantuk in, ka herhnak paoh ah a ka bawmmi bantuk in, thawnnak le thazang le khamhnak a ka pemi bantuk in ka rak zoh. Sihmanhsehlaw atu ah cun cu nakin a tha deuhmi kha ka hngalh cang. A hnuah cun Jesuh Khrih cu a taktak le a pum hrimhrim in keimah sinah a ummi a si kha ka hngalh cang; cu nak hmanh cun a tam deuh, Amah hrimhrim nih khan ka nunnak cu a ningpi in (Amah ka dohnak dahtilo), ka pum, ka ruahnak, ka nunnak le ka thlarau; keimah hrimhrim kha a ser dih. Bawmtu bantuk in Amah ngeih nakcun a tha deuh lo maw, asiloah zungzal Khamhtu bantuk in Amah ngeih nakin a tha deuh lo maw, sihmanhsehlaw Amah, Jesuh Khrih, Fapa Pathian kha keimah nunnak bantuk in i ngeih a si.

Amah kha midang le keimah kha midang simi bantuk khin Amah bawmhak hal kha ka herh ti lo, sihmanhsehlaw Amah rian, ka cungah le ka sinah a ummi le keimah hmangin Amah duhnak tuan ding tu in hal ding a si cang. Ka pumsa cu Amah ta a si, ka duhnak cu Amah ta a si, ka thlarau cu Amah ta a si; Amah ta a si sawhsawh mi khi a si lo sihmanhsehlaw Amah sining ah aa tel cangmi a si. Amah nih zumh ding le chim dingah a ka halmi cu, "*Cucaah a nungmi cu keimah kha ka si ti lo, ka chungah a ummi Khrih tu hi a si deuh. Atu i ka nunmi nunning hi, a ka daw i ka ca i a nunnak a pemi Pathian Fapa zumhnak thawngin ka nung*" (Gal. 2:20) ti hi a si. Jesuh Khrih nih a taktak in Amah hrimhrim ah khan ka nunnak cu a ser cang. *Cucaah cun "Pathian nih van le vawlei hi a dihlak in Khrih thawng cun a ser hna i Khrih caah cun a ser hna"* i kannih cu Khrih pum tengnge kan si (Kol. 1:16-18).

Paul nih lawmnak thangthatnak "*Kei ka ca ah cun Nun cu Khrih a si*" (Fil 1:21) tiah a chim khawhmi hi na khuaruah a har maw? Keimah nih palh ngai in ka ruahmi, "Kei ka ca ah

cun nun cu Khrih bantuk si a si,” asiloah, “Kei ka ca ah cun nun cu Khrih bawmhna hmu a si,” asiloah “Kei ka ca ah cun nun cu Khrih riantuan a si” tiah ka chim dingmi khi Paul nih a chimmi a si lo. A si lo. A chung le pinlei vialte kha a vung pil hnawh i raltha taktak in, lianngan tuk in, khuaruahhar chimnak “*Kei ka ca ah cun nun cu Khrih a si*” tiah a chim. Cu hlanah cun hi caang hi ka lung a rak fiang bal lo. Atu ah cun, Amah tein laksawng ah aa pekmi kha ka thangthat, khuaruahhar tuk a simi a sullam chungah khan luh hram ka vun thawk cang.

Pumpak Hngalhnak

Cuticun teinak a hmutu nunnak a um ti kha keimah ca ah ka vun hngalh. Cu nun cu Jesuh Khrih nun a si. Amah kha kan nunnak ah kan luhter, kan ukter, Amah hrimhrim nih a kan khuh dih ahcun – amah chungah khan kan i phum, sining ngei loin Amah sinah kan i pek i Amah duhnak ah kan duhnak kan pek, Amah kha kan nunnak Bawi le kan Khamhtu ah kan ser a si ahcun, kan nun hi teinak a ngeimi nun siseh tiah kan hal ve ding a si. Amah nih cu “*Pathian tlinnak dihlak in*” a kan khahter ko lai.

Ka chimmi ah hin palhnak, a buaktlak lomi tlinnak theory asiloah soal ngeihlonak theory ruahnak a kan pek tiah ruat hlah u. Khrih ta a simi nun nih cun minung nih sualnak tampi le sunghnak tampi aa ngeih ko ti a langhter, cuka ah cun amah lawng nih hlanah a rak i hmu. Khrih dohnak dingah duhthimnak kha chiahtak a si, cun, hmuhton thar ka chimmi kong ah khan, ka nunnak nih ningzak tuk a simi sunghnak le sualnak a simi dohnak kha aa cinken hna. Sihmanhsehlaw raldohnak cu hlan i a rak si tawnmi nakin a sang deuh, sungh hnu i kirpi thannak hna cu khuaruahhar mi thluachuahnak le limnak an si – cuticun tuah a si, “*Pathian sinah konglam tawite chiahnak*” in a si tiah ka ruah.

Herhmi Cu Tlinter A Si

A hramthawk ah herhmi ngan pipi pathum ka chimmi kha khuaruahhar khin tlinter an si.

1. Hlan i ka nun vialte chungah ka rak hngalhmi thil he a dihlak in aa dangmi le a tha deuh tukmi Pathian he hawikomhnak nunter mi a um. Khrih nih hin ka thlarau nun ah pehsauh mi, a tum-kai mi lungthin asiloah a chung lawnter kha a onh lo.

2. Cheukhat sualnak cungah cun ziaza in teinak a um ve – ka hngawng a ka dip i a ka hrawktu hlanlio sualnak thing an si. Nain ngan taktak in Khrih uknak a um; cu ruangah cun ka rak si tawnmi nakin fak deuhpi in ralrinnak ka ngei. Keimah nunnak chung zongah a um kha ka hngalh, Bishop Oldham nih a chim bangin, “hmuh rih lomi sualnak hmun kaupi” va hmuh awakah Amah kha ka mit auter tiah ka ti lo. Tling khitkhat te in kai pumpek i nawlngaimi ka si awk a si. Sihmanhsehlaw hlanah pehzulh in le luak a chuakmi, nun a hrawktu sunghnak hna cu Amah nih a hrawh dih cang hna, zungzal in zumh dingah zumhnak ka ngeih cang.

3. A donghnak ah, riantuannak i thlarau theitlai hna nih vawlei ah a si kho lai tiah ka rak hngalhmi hi bantuk Van lawmhnak hi a ka chimter. Puitling Khrihfa a simi ka hawikom tha paruk hna nih an dihlak in Khrih nih a thantermi nunnak kha an ngeih hna, hi lam thar in Amah cu an i tlaih i Pathian tlinnak ah khan Amah cu an cohlan. Midang nunnak ah Khrih nih tuah a duhmi le a tuah khawhmi khuaruahhar tehte hna kha nunnak nih dawhte in a chuahter, cucu Amah umcilhnak tling tawh a ongmi hna hmangin a tuah.

Jesuh Khrih nih kanmah bawmtu si a duh lo; kan nunnak si a duh. Amah ca i riantuanter a kan duh lo; kanmah hmangin Amah rian kha Amah tuanter a duh, catialnak ah khedan kan hman bantuk khin hman a kan duh. Kan nunnak kha Khrih ta lawng si loin Khrih a si tikah – kan nunnak cu teitu nun a si telai, zeicahtiah Amah cu a sung kho lo. Sihmanhsehlaw i cinken tuah, nunnak nih rian a tuan lo ahcun teinak a hmu kho lo. Nunnak ah tei dingmi cu a pelpawite a si; Khrih nunnak a simi le Khrih nun lawmhnak chung i kan vung luh ding ahcun riantuannak ah thei kan tlai ding hrimhrim a si. Pehtlai tein le tuah tawn zia bantuk in thei kan tlai lo a si ahcun, nunnak cu ziaza a si caah, a hme deuhmi thil tuah tawnmi zia in teinak cu kan tuah kho lai lo.

Sining Pathum

Hi bantuk in Khrih cohlanak sining cu nun tlinnak pathum bantuk a si – tling tein sual phuannak hnu le sualnak, thawnnak le sualnak a hun zultu thil in Khrih cu kan Khamhtu ah kanmah pumpak in cohlan hnuah a si.

1. Khrih cu kan sinak le kan ngeihmi vialte uktu Bawi a si caah a dihlak le sining ngei loin amah sinah i hlan tuah.

2. Khrih tlinnak laksawng kha kan nunnak a si nakhnga Pathian kha hal.

3. Cuticun kan halmi kha Pathian nih a tuah cang – a tuah lai lo, sihmanhsehlaw a tuah cang, tiin zum. A dot thumnak ah hin, dai tein zumhnak riantuannak vialte cu aa hngat dih lai.

Lungthin ruahnak asiloah tehte um lo bakin kan zumhnak nih hin Pathian zumh kha a duh awk a si, zeicahtiah Pathian Bia cu Amah Bia a dirkamhtu tehte vialte nakin a him deuh, a tha deuh i fiang deuhmi a si.

Khrih hrimhrim hi Amah thluachuahnak vialte nakin a tha deuh, Amah nih a pekmi thawnnak asiloah teinak asiloah riantuannak nakin a tha deuh. Khrih nih thlarau thawnnak a ser, nain Khrih cu cu thawnnak nakin a tha deuh. Amah cu Pathian thatnak bik a si; Amah cu Pathian a si. Hi a tha bik hi kannih nih kan ngeih lai, Khrih kha kan ngeih lai, cu tlinnak cun Amah ca ah thei kan tlai i amah duhdimnak kha kan hmuh lai, cucu kanmah nunnak a si ti lo, sihmanhsehlaw Khrih kha kan chungah a nung cang. Amah cu na cohlang lai maw?

– Charles G. Trumbull tialmi cauk hmete, "*The Life That Wins*" (1872-1941) in lakmi a si. Trumbull cun *Sunday School Times* he kum tampi aa pehtlaimi a si i *Sunday School Times* timi editor le director ah a cang colh.

Khrihfabu Nih A Herhmi – Teinak Thlacamnak (Prevailing Prayer- The Need Of The Church)

Wesley L. Duewel

Zeitindah thlacamnak in tei ning a si tiah a hngalmi minung hna ca ah tuchun ah Pathian a herh biknak cu – a thawngmi aiawh thlacamtu hna, ba loin teitu hna, thlacam raldohnak ah a ing kho dingmi minung hna le thlacamnak nih vancung thawnnak a thlah tiang a tei lai i Pathian duhnak kha vawlei ah a taktak in a cangmi cungah tuah a si lai.

Ngaihchiami nakin sersiamtu an tam deuh tikah, teinak thlacamtu ralkap nakin riantuantu an tam deuh tikah Pathian nih hmailei ah tih ngai le duhsah ngai in kalnak a

chuahter. Pathian lungthin a hmumi thlacamtu ralkap kan herh, annih cu vailamtah thawnnak le sunparnak a hmumi an si, Baibal sullam kha a hngalmi le biaceih ni lianngannak a hngalhmi an si, vancung le hell a hngalmi an si. Thlacamtu ralkap kan herh, annih cu saltannak, zungzal ruahchannak a umlonak a ruatmi, zumlotu hna muihnak a ruatmi an si; annih cu khamhmi hna Khrih sinin a rami thlengtu thawnnak, lawmhnak le sunparnak a ruatmi an si. Pathian kha Pathian a si bantuk le Satan kha Satan a si bantuk in thla a cammi thlacamtu ralkap kan herh.

Pathian nih thlacamnak in tei dingah minung a kawl hna. Cucu Amah nih vawleimi kha dinfelnak lei i merter nak ding le vawlei minung hna khamhnak lei mernak dingah a hmanmi hriamnam a si. Pathian nih va tei awakah minung kha a kawl hna zeicahtiah vawlei mi nuai tampi hna an sualnak chung i an um le, dong loin a dawt hna caah an sualnak le Satan le hell in khamh an herh kha a hmuh. An aiawh thawinak man cu pek a si cang. Calvary rian cu sunparnak in, zungzal in lim a si cang. Zeizong vialte cu timhcia in an um cang, sihmanhsehlaw minung cu a mitcaw, hren a si i sualnak nih a lungthin a hahter.

Pathian nih vawlei minung hna ca i ruahchannak pakhat te a ngeihmi cu thlacam teinak a si. Hi ruangah hin Jesuh nih chun zan in a tei i riantuan ti teinak kha a herh. Thlacamnak hmangin miphun hna khamh ding kha Pathian biakhiahnak a si (Salm 2:8). Hihi zungzal a biakhiahnak ah aa telmi a si. Cucaah cun Jesuh cu thla a cam, cucaah cun kanmah zong nih thla kan cam awk a si.

Pathian Kan Tlolhter

A derthawmmi minung nuai tampi, a daithlangmi Khrihfa hna nih Pathian dawtnak lungthin lianngan kha an tloh; an Khamhtu vailamtah mi, a thothan mi le bawithutdan cungah a thumi kha an tloh; anmah hnemtu, fakpi in a aumi aiawh thlacamtu – Thlarau kha an tloh. Pathian nih velngeimi si a duh (Isa. 30:18), nain kan tlinte dingmi rian kan tlohmi nih Pathian cu a kham, cu rian ca ah cun Amah nih a kan ser, a kan khamh i tuchun ah a nung in a kan chiah.

Khrihfabu hna, missionary bu hna, le Khrihfa riantuannak hna cu tha ngaiin ser an si, fel tein dirh an si, an dihlah in rian nganpi ah khan manh lo ngaiin an um cio. Sihmanhsehlaw khuazei ah dah a phichuak an um kun? Hei lanhter dingin thla kan cam rih lo. Kan minung hna

sinah teinak thlacam rian kong cawnpiak kha kan tloh. Teinak thlacam nun thawnnak kha an ca ah zohchunh dingin kan siter kho lo i a chung i annih vung hruai ding kha kan tloh.

Mihrut lawng nih thlacam a tloh, sihmanhsehlaw nuai tampi Khrihfa hna cu a hrut deuhmi an lo. Annih nih a sawhsawh le hmual ngei lo ngaiin thla an cam, sihmanhsehlaw teinak thlacamnak hmangin annih cu thlarau lei teinak rian ah khan anmah tein an i pe bal lo. A thawngmi Pathian thawnnak cu thlacamnak in thlah a si tawn kha an hngalh ko, sihmanhsehlaw an tei hlangtiang cu thlacam kha an tloh peng.

“Chanthar mithiang hna thlacam a cawnpiak khomi le thlacamnak chungah a hruai khomi Khrihfa hruaitu hna cu khuazei ah dah an um dih?... Pathian minung hna thlacamnak ah a hruai khomi lamkaltu a hun changtu hruaitu hna cu khuazei ah dah an um?” (E. M. Bounds, *Power Through Prayer*). Thlacamnak in teinak a hmumi hna lawng nih zeitindah tei ning a si tiah a hngalhmi zultu tampi kha an chuahter hna. Teinak ngeimi lamkaltu hna nih thlacamtu ralkap kha an chuahter hna. Cu he aa lo in, thlacam a tlawm tuknak pulpit nih thla a cam lomi le hmual a ngei lomi member a chuahter hna. Aho nih dah tuchan minung hna hi thlacamnak ah a auh hna lai i thlacam a cawnpiak hna lai? Khuazei ah dah kan thlacamtu pa raltha hna cu an um?

Khrih Sinah Thlacampiak Dingin Pathian nih a Kan Auh

Pathian nih Khrih cu aiawh Thlacamtu lianngan si dingin a auh. Sernak thawk in, Khrih cu minung phun ca ah Thlacampiak tu a si, atu ah cun kanmah aiawh in vancung hmunthiang ah khin a lut cang, Amah cu kan Tlangbawi Ngan a si i zungzung in a si peng ko lai. Cuticun, Fapa Pathian, kan Bawipa le kan Khamhtu cu a lianngan mi, pehzulh in, le a tlingmi teinak Thlacampiak tu a si.

Pathian nih kannih cu mi sinak le ziaza in Pathian-bantuk si awkah Amah muisam kengin a kan ser. Pathian nih kannih cun thumthlak Jehovah he aa hawikom dingin a kan ser. Pathian nih kannih cu sermi thil vialte in a kan thleidan i Fapa Pathian he pehtlaihna thabik ngei dingin a kan thim. Kannih cu Fapa he thlarau in i hawikom dingin a kan ser (1 Kor. 1:9) i Fapa monu si dingin a kan ser (Isa. 62:5; Johan 3:29; Efe 5:25-26; Biathlam 21:9).

Kannah cu aiawh thlacam ding le cuticun Pathian bialehnak a langh hlantiang tei dingin ser, khamh le auh kan si. Teinak aiawh thlacamnak cu tuchun ah Khrih rian biapi bik a si cang caah, hika i Amah aiawhnaak cu kanmah ca a si awk a si. Amah mit in mizapi le a herhmi kan hmuh khawh hna nakhnga Pathian nih Thiang Thlarau kha a kan pek. Amah nih kan thlacam derthawmnaak ah khan kanmah thawnter awkah Thiang Thlarau kha a fial (Rom 8:26). Amah min nawlIngeihnak kha thlacamnak ah hmang dingin nawl a kan pek (Johan 14:13-14; 15:16; 16:23-24).

Pathian ca ah tlangbawi si dingin Amah nih a kan ser, cu nih cun tlangbawi vialte aiawh rian kha a telhchih dih (Biathlam 1:6). Kanmah hi a thiangmi tlangbawi lawng kan si ding a si lo (1 Pet. 2:5), sihmanhsehlaw zumhtlak tlangbawi kan si awk a si (c. 9), Siangpahrang a riantu dingah rian pek kan si. Kan Cathiang ning ah cun, hi tuanvo ah hin aiawh in thla kan cam tikah siangpahrang bantuak rian pek kan simi hi fiang tein aa telchih. Kannah cu siangpahrang aiawh thlacamtu kan si. Kannah nih, Jesuh bantuakin, kan uk i kan teimi aiawh thlacamnak in Khrih pennak kha kan kauhter. Kan thlacam teinak in Khrih lianngannak cu kan aupi ding a si (R.V.G. Tasker, gen.ed., *The Tyndale New Testament Commentaries*, Vol. 17: *The First Epistle General of Peter*, by Alan M. Stibbs). Amah nih cun kan siangpahrang nawlIngeihnak kha a kan pek.

“Pathian nih Amah tein kan thlacamnak aa hngatchan mi ah aa canter.... Thlacamnak in Khrihfabu nih vawlei uknak dingah thazang a hmuh.” Kan thlacamnak hmangin Pathian cu rian a tuan i bia a chim. Pathian cun zungzal in zalongmi a si lio le nawlIngeitu sangbik zalonnak in rian a tuan lioah hin, Amah tein rirup i khiahpiak seh law a dawh, nganpi caah, kanmah nawlpiaknak caah rirup i ser seh law a dawh. Hallesby nih thlacamnak cu “vawlei ah vancung thawnnak a hun luannak kahcham” a si tiah a ti. Zumhnaak in kan thlacamnak cu “a ran khawh chungin, biahal awk um loin Pathian nih a hman dingmi thil a si,” Khrih thawngin a khamhnaak hmual vawlei ah a hun peknak a si tiah a chapchih. Calvin nih thlacamnak cu Satan thawnnak hrawh khawhnaak ding le Pathian pennak a phaknak ding hriamnam a si tiah a cawnpiak (O. Hallesby, *Prayer*).

Teinak Thlacam Sunparnak

Tuchun i a lianngan bikmi A bawithutdan cung i Khrih sunparnak a sangbik mi cu A teinak thlacampiaknak sunparnak a si (*Andrew Murray, Ministry Of Intercession*). Cucu a lianngan bikmi kan riantuannak zongah a cang. Amah lungthin ah a ummi thil biapi hna ca i Khrih he thlacampiaktu sinak nakin Khrih-bantuk a simi rian a um ti lo. Lam dangin Khrihfa cu a thawng deuhmi a si kho lo i Khrih Khrihfabu ca ah thluachuahnak a si kho lo. Lam dangin Khrih pennak na naiter kho lo i Jesuh min sunparnak na tlunter kho lo. Teinak thlacampiaknak hi vawlei i na um lioah hin na riantuannak nganbik a si.

Teinak Thlacam hi a lianngan tuk zeicahtiah thlacamnak nih Khrih lungtor he an pehter hna. A lianngan tuk zeicahtiah teinak thlacamnak in Khrih hmuitinh, Khrih khuakhannak le a thiangmi biachahnak kha na chim a si, cun a manfak tukmi Khrih lungretheihnak le phorrit kha na thanh a si. Teinak thlacampiaknak cu Khrih riantuannak a lo bikmi rian a si, cun Thlarau in a khat bikmi rian a si. Thiang Thlarau nih Khrih zangfahnak kha Fapa lungthin a tapmi bantuk le Thlarau a hrummi bantuk in na ther thluahmah hlanlo na sinah a chim lai (Rom 8:26).

Khrih sin i tah, Khrih he dawt, le Khrih dawtnak lungthin alhter hi sunparnak a si. Khrih he raldoh le sunparnak i hrawm cu sunparnak a si. Teinak lei ah na tei thluahmah tikah a caan ah cun hmailei thawnnak le lawmhnak kha na hun teh lai (Heb. 6:5). Thlarau amkhannak kha na hun teh i na thlacamnak kha theihpiak le leh a si tikah Sunparnak cu aa thawk. A langmi phichuak hna kha tehte an si colh peng lo, nain Pathian duhnak ningin na tei kha na hngalh, i Pathian bialehnak cu a si hrimhrim ko ti kha na hngalh.

Vawlei sunparnak na phak tikah teinak thlacamnak vialte nih a donghnak le a lianngan bikmi sunparnak a hmuh lai, lehmi thlacamnak laksawng phuanmi he a hmuh lai. Pathian teinak thlacamtu ralkap hna cu zungzal upatnak le laksawng an thanhnak Khrih biaceihnak bawithutdan in upatnak nih a hngah ko hna (1 Kor 3:11-15; 4:5; 9:25)!

Cu tikah cun zeitindah na teinak kha Pathian thlacamtu ralkap dang hna teinak he aa komh ning le Khrih, Pathian Fapa thlacampiaknak vialte he aa komh ning a si kha na khuaruah a har telai. Cu tikah, kum vialte chung i aa thupmi teitu mithiang hna kha a thawngmi Pathian riantuannak biathli an si kha na hmuh telai. Cu tikah a thiangmi thlacampiaknak vialte cu

Pathian lungthin chungin aa thawkmi a si kha na hmuh telai, cucu Thiang Thlarau nih an chimhmi a si kha na hmuh lai, cucu Fapa nih ‘Amen’ a ti i Pa sinah a pek kha na hmuh lai i, Pathian vanmi thiang hna nih an bawmh kha na hmuh telai. Cu tikah teinak thlacamnak cu pakpalawng a si lo kha na hmuh lai. Pathian hmaika ah cun khuaruahhar in, dawtnak le thangthatnak in na kun lai, aa tlak lo tukmi na si kha na ruat lai, Amah bawithutdan rian le zungzal teinak ah Khrih he hmunkhat i riantuan ti na si kha khuaruahhar in na ruat lai.

Bawipa, caansung, tuanvo, le teinak thlacam sunparnak kha kan cawnpiak tuah!

– Wesley L. Duwel tialmi *Mighty Prevailing Prayer* chungin lakmi a si. Copyright 1990. Greenwood, Indiana ah a ummi Duwel Literature Trust, Inc., nawlpeknak in hmanmi a si. Dr. Duwel cauk hna cu (317) 881-6751 Ext. 361 hi au law cawk khawh an si.

Atu Bantuk Caan Caah Auhnak (**Called For Such A Time As This**)

R. Reed

Atu kan nunak caan har ca ah thawngtha cu Rom 13:11-14 ah hmuh a si. Hitihin aa tial:

"Atu caan hi ze i caan dah a si cang ti kha nan hngalh caah hihi nan tuah awk a si. Atu cu nan i hlah awk caan a si cang, zeicahtiah khamh kan si lai caan cu kan rak zumh ka nakkhan atu ah cun kan naih deuh cang. Zan cu a dih dengmang cang, khua a ceu dengmang cang. Muihnak thil a simi tuah kha ngol cang u si law ceunak chung i raldoh awkah hriamnam kha i lak u sih. Chun ceu i a ummi bantukin nuncan dawh in nung u sih, aukhuang cercur in um hlah u sih, rihai in um hlah u sih, nu le pa sualnak tuah hlah u sih, zah hngal loin um hlah u sih, i si hlah u sih, i nahchuah hlah u sih. Bawi Jesuh ziaza tu kha i lak u law pumsa duhnak tuah kha ngol u."

Pathian zohkhenhnak chungah a ummi, Pastor te le khrihfabu hna ca ah tuah dingmi hmanthlak cu hika hin chiahpik a si cang, annih cu harnak chungah a ummi mizapi zuamcawhnak a tlinte dingin auh an si. Tuchun ah hin cu thil sining chungah cun kanmah tein kan i hmu a si lo maw?

Paul nih Rom khua khrihfabu note kha ca a kuat hna. Cu lio caan i Rom mizapi nunnak le thanchonak cu ngaihchiatnak chungah a tla cuahmah. Siangpahrang nih hrawh hram a vun thawk cang. Tuan deuh tuanbia ah cun Rom nih hin hruainak phunglam le ningcang dawhte a rak ngei, ramkhel dinfelnak, ziaza dinnak, ramchung nawlngaihnak a rak ngei. Sihmanhsehlaw atu ah cun a thuman mi thlaici, nawlbuarnak thlaici, zeizong onhnak thlaici, thatlonak chungah i telnak thlaici, hakkauhnak thlaici, lianhngan duhnak thlaici hna nih khan hram an thla i cu caan ah cun sualnak cu zatlang nunnak ah rianrang in a karh. *The Decline and Fall of the Roman Empire*, a tialtu minthang tuanbia thiam Edward Gibbon nih a liannganmi Rom Pennak a tluknak cu lenglei in dohnak ruangah si loin a chungah eihmurnak le thutmannak in a rami a si tiah philh khawh lo dingin chinchiahnak a tuah.

Cubantuk zatlang nunnak phun chungah cun Rom khrihfabu note cu awih a rak si. Rom khua Khrihfami hna cu zatlang pehtlaihnak, ramkelhnak, chawlehnak, chungkhar le ziaza harsat chungah a rak nungmi an si, atu i kan nun cuahmah mi caan he an i lo tuk.

A cung caang 11 ah, " *Atu caan hi ze i caan dah a si cang ti kha nan hngalh caah hihi nan tuah awk a si. Atu cu nan i hlauh awk caan a si cang, zeicahtiah khamh kan si lai caan cu kan rak zumh ka nakkhan atu ah cun kan naih deuh cang*" tiah kan rel. Lamkaltu Paul nih "caan" timi biafang hi voihnih a hman: "Atu *caan* hi ze i *caan* dah a si cang ti kha nan hngalh caah hihi nan tuah awk a si..." Pakhat biafang "*caan*" – "*zei caan* dah a si ti kha nan hngalh" – sullam cu ni sunglawi tinak a si; cucu timhtuah khawhmi caan a si. Hihi a si tawnmi caan a si lo asiloah hman tawnmi caan a si lo. A biafang sullam taktak cu lakhruak thilcang, caan har tibantuk hna nih chinchiah mi caan a si. Williams nih a Biakam Thar ah: "atu harnak hngalhnak" tiah a leh. Rom khua khrihfabu sinah a tial tikah hin, Lamkaltu Paul nih cu caan cu har ni, lakhruak in a cangmi thil sining in a langhter.

Biafang pahnihnak cu, "Atu cu nan i hlauh awk *caan* a si cang, ..." a sullam cu hi caan hi tuahnak ding caan a si. Rianrang in a herh timi ruahnak a um, hnekchih mi ruahnak a um. Caan a tlai cang, timi cu tuah aa timhmi kha a si. Tuah dingin auhnak a si. Lenski nih a hrilhfiakh chungah hika i Paul nih a chimmi cu, "Hlauhnaak ding suimilam cu a ring cang!" tiah Rom khua Khrihfami hna sinah a tialmi a si tiah a ti.

Kan rel thluahmah tikah Paul nih cipciar deuh in thil sining kha a kan chimh. Caang 13 ah, "*Chun ceu i a ummi bantukin nuncan dawh in nung u sih, aukhuang cercur in um hlah u sih, rihai in um hlah u sih, nu le pa sualnak tuah hlah u sih, zah hngal loin um hlah u sih, i si hlah u sih, i nahchuah hlah u sih*" tiah a chim. Hihi tling tein a tlermi a si lo ti a fiang ko, cu miphun hna sualnak kong cu tling tein a tial lo ti a fiang ko. A dihlak in a funtom mi a si. Pathum an um. Sualnak vialte hi then thum ah telh khawh dih an si tiah ruahnak an pek; thatlonak vialte kha an khuh dih. Minung sualnak vialte cu phun thum in then an si: bia, ruahnak le tuahnak; pum, theihnak le lungthin in.

Buainak le Zuritnak In Si Loin

A pakhatnak tlang ah, "*Chun ceu i a ummi bantukin nuncan dawh in nung u sih, aukhuang cercur in um hlah u sih, rihai in um hlah u sih,*" tiah a ti. Hi bantuk sualnak ah hin pumsa sualnak, aukhuannak aa tel. Annih cu a hrang tukmi an si, thlahmi an si, uk khawh loin a ding-ei mi an si, timi ruahnak a si. Misual bu nih an kal hnawh hna lai i phung le lam kha zein rel lai lo. An duhmi kha an tuah ko lai, an duhmi kha an tuk den hna lai, an duhmi kha an hrawh lai. Aa dawhmi hrawhhral kha an chan phung a si. Aukhuan kha phung le lam bantuk ah an ruah. Kan zatlang nun kan ruah tikah, hi bantuk hi kan hmuh khawh, kan hmu kho ko lo maw?

Cun, rithainak – a hleihluat sinak, ritnak, mah i uk khawh lonak, din einak zong kha a chim. Tuchun zatlang nun ah buainak pakhatnak bik hi zaidah a si? Zudinnak hi a si ko. Minung tampi hna cu tihnung tukmi chiatsernak nih sal ah a tlaih hna. Pastor ka si bantuk in voi tampi cu chungkhar leng ah auh ka si tawn i hringtu nu le pa hna kha kluaruarhar a simi chiatserhnak nih sal ah a tlaih hna kha ka hmuh tawn, anmah le anmah an i hrawk i an chungkhar an hrawh, cun an fale kha an hrawh hna.

Khrihfa kan sin caah zundinnak ah hin kan sual tiah ka chim duhmi a si lo, sihmanhsehlaw thil pakhat nih a buai ngai, cuticun tuchun Khrihfa tampi hna cu an sinak in thumh an si. Khrihfa lakah hawikomhnak din-ei hi cohlan a simi nih hin a ka lauter cang. Tuchun i dirh tharmi chungkhar tampi nih cun hi kong hi zehmanh an hngal lo.

Kan i thangh i hi auhnak hi ngaih caan a si cang! Tuchun zatlang nun cu buainak chungah a um cang, cucaah hika hin Pathian zohkhenhnak kha vawlei cite bantuk in kan chiah cang. Hi bantuk caan ca i auh kan sinak le kan mission rian kha kan hngalh a herh cang.

Cuticun pumsa nuamnak sualnak hna kha kan baibal caang ah kan tler hna: “*hurduhnak le thlahthlamnak*” ti in. Hurduhnak cu hurduhnak ziaza, a zatawk hngal lo, pumsa duhnak, sual tuahnak ah hman, pumsa nuamhnak a si. Paul nih hin kum thong hnih a luan cangmi Rom kong kha a chim nain, kanmah zatlang nun kong zong a chim khawh thiamthiam. Rom zatlang nun kha kan kutdong in kan sawh kho lo, zeicahtiah kan zatlang nun kha a tha deuh hlei lo, auhnak kha tuahnak in kan leh a hau cang. Thlahthlam timi biafang sullam cu thurhnawmhnak, nuamhnhainak ti khi a si. Hihi Greek biafang ah a muichia bik a si. An ningzahnak kha an sunparter. A thur deuh paoh le an duh deuh. Kan zatlang nun ah kan hmuhmi hi cu he cun zeihmanh an i dang lo.

Sikcaknak le Nahchuahnak In Si Loin

Timhlahm mi sualnak a chimmi an um. “*Sikcaknak le nahchuahnak in si loin.*” Velh timi biafang hi i sikcaknak, bialnak, bial duhnak, thil buaiter duhnak ti khi a si. Tuchun Khrihfa hna lak zongah zeitluk ngaihchia khi dah a si. Hi thil hna hi an si awk a si lo. Jesuh Khrih nih A dawtnak le a zangfahnak in a kan khahter awk a si i hi bantuk thil hna hi hnulei ah chiah khawhnak kha a kan pek i Bawipa Jesuh Khrih hlorhnak in a kan khahter awk a si.

Cun Paul nih nahchuahnak zong a chim fawn. Biafang cu nahchuahnak, porhlawtnak asiloah ruamkainak a si – a changchang in timhlahm mi thil hna ti khi a si. Nahchuahnak cu thih tluk in tihnung mi sualnak a si. Zeitindah khrihfabu chungah a luh khawh ning a si i chungtel hna sinah zeitluk rawhnak khi dah a hei tlunter khawh! Khrihfa hna hmanh khi hika i kan ngeihmi vialte: nahchuahnak in an ziaza tah a si kha na hmuh tawn ko lai. Annih nih minung pakhat a hmunh peng le Pathian nih a hman peng kha an zoh kho lo. Na min chiatnak dingah pakhatkhat an tuah lai, an in thlak lai, Bawipa min in an tuah peng lai –Farasi pawl.

Cucaah Paul nih thatlonak in a khatmi zatlang hmanthlak kha a suai. Cucu har cipit in a harmi caan a si. Buainak ni an rak si. Zeidik tuah a hau, cuka ah cun khrihfabu chuakka te kha Pathian zohkhenhnak chungah a um, a thuman mi zatlang nun, vawlei cungah cun vancung

riantuannak cu a um. Hi khrihfabu note sinah ca a tial tikah, Paul nih riantuan dingin a auh hna. Prokrem panga a pek hna, harnak caan chungah, lakhruak in a tlungmi thil sining chungah pastor hna, khrihfabu hna le Khrihfami hna ca ah riantuan dingin auhnak thuat nga a pek hna.

Ihnak khan i Hlau tuah!

Pakhatnak auhnak cu na ihnak khan i hlau tuah ti a si. Caang 11 nih, “*Atu caan hi ze caan dah a si cang ti kha nan hngalh caah hihi nan tuah awk a si. Atu cu nan i hlauh awk caan a si cang,*” tiah a ti. Hlanpi in ka hngalh tawn ning cu Paul nih annih cu tuah ding kha a fial hna. An thathutnak in, an huam lonak, an ruahhramh lonak, an lungluh lonak in anmah thawhter kha aa zuam, a thawh i, “I hlau cang u zeicahtiah ruahchannak caan a um ti lo i caansung nan ngeihmi a tawi tuk cang” tiah a ti.

Dr. A. T. Pierson nih hika i Lamkaltu Paul lungthin chungah a ummi fiannak dingah cun ningcang a hmanmi kha na hngalh a hau tiah a chim. Hihi ralkap sining a si tiah a chim. Kha lio caan i Siangpahrang Vengtu he a pehtlaihter, lamkaltu kha chun zan in a hrengtu he khan a pehtlaihter. Cucaah Paul cu Ralveng umtuning, sining le cawlcangh ning kha a hngal ngai. Mizapi veng in *duty* an ngeih lo ahcun zanlei 4:30 khin leng chuah onh an si. Zapi thilpuan kha an i hruk lai i zatlang mipi sinah an kal. Zinglei suimilam panga asiloah paruk hlanah cun an lawi lo zongah a poi lo.

Annih cu lengah an chuak i zuding in zan an hmang, khua chungah zan an hmang. Zinglei ah thadi le zaangba in an rak lawi, cuticun chun kha an hman i an rian an tuan. Dr. Pierson nih cun hihi Paul lungthin chungah a ummi hmanthlak a si tiah a chim. An thathut ruangah a si lo, nain an caan kha an sawksam dih. Annih nih thil biapi lo deuh caah, Bawipa rianhnak ding caan sunglawi kha an vaivuanh dih.

Tuchun Khrih min a aumi hna minung tapi ca ah zeitluk khin dah a hei hmaan hnga! An thathut ruangah a si lo, sihmanhsehlaw annih cu an ba tuk. Annih cu a hmun lomi thil ca i an i zuamnak ah le hi nun nuamhnak ca ah an tha a ba tuk. Paul nih hika i a ummi Khrihfa hna, zumtu hna, Bawipa Jesuh Khrih zumhnak ka ngei ko tiah a au ve sawhsawh mi hna sinah a chim ko tiah na ruah tikah, hihi a hramthawk auhnak a si. Annih nih an thlarau nunnak kha

tam deuh in an alhter i an santer a herh, i an nun kha tha tein an zohkhenh a herh tiah Paul nih a ruah ti hi a fiang tuk.

Zangfah tein ruahnak cheuh ka duhmi cu tuchun thil sining kan zoh tikah, a tetuai deuhmi ah caan sawksam caan a um lo ti hi a si. A hmun lomi thil le vawlei nuamhnak dawinak in tuchun caansung hna hi tanrawi caan a si lo. Tuchun khrihfabu chungin “Ka manh lo tuk” timi bialehnak hi pastor te nih hmuh lengmang a si. Sihmanhsehlaw “Zei tuahnak ah dah ka manh lo tuk?” timi kha nangmah tein nai hal tikah pahra chungah pakua cu Bawipa rian, Jesuh Khrih thil kong a si lo. Nunnak hi a hmun lomi thil dawinak in buai cur in kan tuah.

Pathian auhnak ngaih kan herh, caan hngalh kan herh, caan har a si kha kan hngalh a herh. Caan a tlai cang. Atu hi kan i hlah caan a si cang. Atu hi i biatak caan le thil tetuai hna hlonh caan le Jesuh Khrih ca ah manh lo ngai in nunnak ah kan kal caan a si cang, vawlei ca ah cite le vawlei ceunak kan si caan a si cang, a thuman tukmi kan pawngkam zatlang nun kan hip caan a si cang, i hika i kan um chan Pathian hmuitinh tlinter caan a si cang.

Minung tampi hna cu Laudisia khrihfabu bantuan in hngam le lawm ngai in an um. Zeihmanh kan herh ti lo. Kan sining ah hin kan i za dih cang. Kannih cu kan rum cang i chawwa in kan thangcho luaimai i zeihmanh kan herh ti lo. Kanmah hnahnawh dingah hika hin ra hlah. Atu thil a sining hi kan duhmi a si (Biathlam 3:17-18) tiah a timi an tam tuk cang.

Maw, Khrihfa hawile hna, kan nun liomi caan hi kan hngalh i atu caan hi kanmah caanrem a si ti kha kan hngalh awk a si cang. Atu caan bantuan ca ah hin pennak chungah auh kan si i kan Pathian cu aa zami Pathian a si. Thlarau umcilhnak hmual thawngin khrihfabu no te a simi Rom khrihfabu kha an nun khawh i an thawn a si ahcun, tuchun ah a nungmi le tuchan mi hna zong nih Pathian Bia kha lungthin kan pek caah kan zatlang nun cu kan hnorsuan khawh hrimhrim ko lai, cun Bawipa ca ah i hmanh lo ngai in kan um i Bawipa thil kong ah kan i biatak ah cun kan hnorsuan hrimhrim ko lai.

Zanmui Rian Kha Hlaw Hna

Auhnak pahnihnak cu zanmui rian kha hlaw hna ti a si. *"Zan caan kha saupi hman a si cang, chun caan kha a nai cang; cucaah cun zanmui rian kha hlaw hna u sih law ceunaknak*

hriamnam kha i hruk hna u sih. "Zanmui rian" timi chimnak hi Jesuh Khrih chung i khamhnak a simi zumhnak kong zehmanh a hngal lomi hna sining chimtu riantuannak a lo tuk, annih cu anmah muihnak chungah khan a um pengmi le nunpeknak rian le Pathian auhnak kong zehmanh a hngal lomi an si. Annih cu zanmui pennak in A Fapa pennak chungah aa thleng lomi an si.

Cu bantuk minung hna kong a chimtu thil thalo hna kha hlonh hna tiah a chimmi hi a si. "Hlaw hna" timi biafang sullam cu nangmah le nangmah i phoih, pehtlaihnak tuah hlah, lamhlapi ah hlonh, a kamah hlonh ti khi a si. Kan nun ah hin thim ding a um ve. Cucu lamkaltu nih khrihfabu ah chimhhrinnak a pekmi a si.

Hi bantuk ruahnak hi a hrampi in Hebrews 12:1 chungah a um – *"Hi tlukin vanrang zat in a tammi tehte bu nih khan kannih cu an kan kulh. Cucaah cun lam a kan dawntu thil paohpoah le kan tlaihchan pengmi sualnak vialte kha hlaw hna u sih law kan hmai i chiahmi thlikzuamnak ah khan i zuam u sih."* Hlaw hna u sih timi cu mah le mah i phoih, i hruk a si. Hika hmanthlak cu zuamnak ah a ummi tlik aa zuammi a si, a sullam cu a thanchonak ding a dawnkhantu thilri vialte kha a phoih dih lai ti khi a si.

Lamkaltu nih, "Nannah cu tlik zuamnak ah khan nan um. Hihi vanrang tangah a ngan bikmi tlik zuamnak a si i atu hi nan tlik caan a si cang. Cucaah an dawnkhantu ding, na thanchonak a dawntu ding thil kha na nunnak in hlaw cang; hlonh cang law tlik zuamnak i teinak hmuhnak dingah le a donghnak i hlawhtlinnak dingah aa tlakmi thilthuam kha i hruk tuah" tiah a ti.

Cu bantuk phun auhnak cu kan herh maw? Cucu kanmah tein phoih dingin auhnak a si, kanmah tein hlaut dingmi thil an si hna, anmah sinak ah cun a thalomi cu si dawh an si lo, nain an rit tuk. A dang kong he ruahchih ah cun annih cun a chiakha tukmi in an lang lo, nain kan nunnak ah hin an rit ngai in kan hngalh. Hmai kal kho lo dingin a kan tlaih, kan hlonh hna i Bawipa Jesuh Khrih ca i riantuannak chungah kan um awk a si. Jesuh Khrih khawhnak cu zultu sernak nun le i peknak ca ah a si, nun peknak, nun thleidannak ding ca ah a si.

Bawipa ralkap chungah hin, thim dingmi cheukhat an um. Jesuh Khrih ralkap tha si dingin auh kan si. Jesuh Khrih ralkap kan si caah harnak kan in a hau (2 Tim 2:3). Ralkap

hmuitinh cu raltuk le cu tuah dingah aa tlakmi si a si. Vailam ralkap bantuk in, kawh-auhnak kan tinco mi cu lung tak tein kan cohlan awk a si, Amah sunparnak dingah Pathian nih a kan hman khawhnak hmun i va um a si. Thil tetuai deuh a simi nih a kan nanh ding a si lo, a thalomi an si lo men ko lai, nain hmai kal kho lo dingin a kan hrengtu an si. Hlonh hna law Bawipa Jesuh Khrih chung i luatnak kha hngal tuah.

Cu ruahnak cu Kolose 3:5 ah kan hmuh. Hi nih hin titsa riantuannak a thihnak kong kha a chim asiloah hlawtnak kong a chim. Hi tuanvo hi kan ngei. Kan hlawt ding cheukhat an um i kan i hruk dingmi cheukhat an um ve, hlawt ding kha cohlan ding bantuk tein a biapi ve.

Pathian Ralthuam Kha i Hruk

"Zanmui rian kha hlaw hna u sih law ceunaknak hriamnam kha i hruk hna u sih." Khrihfami ralthuam cu zeidah a si? Kannih cu Efesa 6 ah cawnpiak kan si. Biatak kha kan taisawm ah hmah a hau, taangphaw caah dinfelnak i benh a hau, kan kedan caah daihnak thawngtha chimnak i danh a hau, zumhnak phaw i ken a hau, Thlarau vainam, khamhnak luchin kan herh hna.

A cung i ka tlermi ah hin zan-angki kong a chim lo, asiloah pajamas khethuan a chim lo, asiloah zanlei hruk ding, asiloah lentecelhnak thuam, asiloah cawncannak thuam hmanh khi a chim lo. Pathian ralthuam i hruk ding kong a chim; ralkap va sinak kha a chim. Atu caan cu raltuk caan a si kha hngalh tuah. Hihi a sung tukmi kan Bawipa nih a kan pekmi hriamnam kha hmangin zumhnak in felfai tein raltu dingin auhnak a si. Cu auhnak cu na khuk i bil ding, thlacam ding, Pathian kawl ding, Amah hngak ding, A Bia hngalh dingah auhnak a si; Thlarau in a khat ding le kanmah nunnak caan i harnak a tong dingin auhnak a si.

Tuchun i kan khrihfabu ah hin a buaibai mi auhnak hi kan herh. Bawipa ralkap chungah ah hin a zirtiang mi tampi kan ngei hna. Hmaiah a kal i kan ral a do hi Bawipa hriamnam he ralhmun ah Bawipa thawnnak in ral a doh dingmi kan herh, a si bak. Hmaitonh in kan doh dingmi pathum an si – vawlei, taksa le Satan an si. Paul nih tha taktak in ral a doh; a zumhnak kha fek tein aa ken peng.

Ral kan dohnak ding hriamnam hna hi taksa sinak an si lo ti hi kan hngalh ding a si. Lungtawinak, thangchiatnak, hlenthawinak, hrokhrawlak, milemsoinak, zirtiannak in mihipnak tehna hi kan hmang lo. Hihi cu kan hlawt. Ceunak chung i a nungmi bantuk in kan nung. Kannih cu 2 Korin 10:4 “Zeicahtiah kannih kan hmanmi raltuknak hriamnam cu taksa thil an si lo, ralhau chimhnak i kan hmanmi cu Pathian thawnnak tu kha a si” tiah cawnpiak kan si.

Nuncan Dawh in Nung

Hihi dingfel tein nun awk i auhnak a si. *“Chun ceu i a ummi bantukin nuncan dawh in nung u sih, aukhuang cercur in um hlah u sih, rihai in um hlah u sih, nu le pa sualnak tuah hlah u sih, zah hngal loin um hlah u sih, i si hlah u sih, i nahchuah hlah u sih.”* Hi nunnak nih hin Khrih nun le a umtuning kha a ningpi a lak. A sullam cu a hung cangmi bantuk in nun, ningcang tein nun, pehzulh tein nun, cuticun na nun kha na biachim ah a ra lai ti khi a si. A sullam cu na chimmi le na tuahmi kha i zul seh ti khi a si. Efesa cakuat chungah hin nun ning panga kan ngei: kawh-auh kan sinak he aa tlak in nunnak (4:1), Zental mi hna nun ning bantuk in nun lo ding (4:17), dawtnak in nun (5:2), ceunak fale bantuk in nun (5:8), ralring tein nun (5:15), cucu, kan rian kong ah ralring tein kan kal khi a si.

Khrih Khan I Thuam U!

Cun a donghnak ah, hihi Khrih i hruk dingin auhnak a si: *“Bawipa Jesuh Khrih tu khan i thuam u law, taksa duhnak riamhter awk ah a hlankan in khua khang cia chung hlah u.”* Kan thil chiahnak in lengah kan chuah dingmi thil cheukhat an um, nain hika hin cun thil pakhat kan i hruk dingmi a um. Bawipa Jesuh Khrih khan i thuam u. Amah chungah khan i khumh u, Bawipa Jesuh Khrih sinak chungah i thup u. Hihi kan chungah tampi in Khrih a um kha a si lo, sihmanhsehlaw Khrih chungah kan um khi a si, vailam i tahmi nun kong hngalh kha a si, Bawipa Jesuh Khrih le Amah Thlarau sinah nunnak i peknak kong hngalh a si, cuticun A vel sunparnak thangthat awkah kanmah hmangin a nung lai.

Tuchan ah cun vailamtah mi nun kong kha tampi kan thei ti lo, Khrih he vailamtah timi sullam hi zeidah a si hnga: sihmanhsehlaw ka nunmi cu keimah ka si ti lo, sihmanhsehlaw ka chungah Khrih kha a nung cang (Gal 2:20). Mipa cu vailamtah a si tikah, a pawngkam kha a

zoh lo; a hmai cu hmun khatlei lawng khi a hoih. Cuka lei lawng cu a zoh. Amah cu Pathian nih a rak auhmi a si i cuka ah cun a sungmi a Pathian ca i rian tuan awkah a um. Vailam i tahmi pa cu a kir ti lo. A nun aa pe. Fek tein a um. Amah ca ah khua a khang lo. A tuah dingmi thil caah a thluak a vaih lo. Bawipa nih amah ca ah a thluak a sersiam i cu nawlIngeihnak ah aa pumpe. Mah chungah thihnak kong, vailamtah nun kong le Jesuh Khrih chung i nun, a thothanmi nun kong hi kan hngalh hrimhrim awk a si.

Cu caan cu caan chia a si. Cu caan cu hnawhchih caan a si. Kan rak zumh hmasa lio nakin atu hi kan khamhnak a nai deuh caan a si cang. Micheu nih cun Lamkaltu Paul nih hin a rak chim lioah hin Bawipa Jesuh Khrih rianrang in a rat than ding kha a zumh tiah an zumh. Micheu nih cun lamkaltu nih a chim duhmi cu, thil sining a zoh tik le thlichia a pawimi khuadawm an i but kha a hmuh tikah, Khrih min a aumi hna cungah hremnak a rat colh ding kha a hngalh tiah an ruah; thil ningkel tawn ningin cun Khrihfami hna chiandeih hna lak i hlonh an si hlan le an bettaling in vailamtah an si hlan le an khamhnak chungah tling tein kan luh hlanah cun a si lai tiah an rak ruah.

Maw, hawile hna, aho nih dah hmailei kong cu a hngalh e? Kan zatlang nun kha kan zoh i a cangmi kha kan hmuh. A caan cu caan chia a si. Atu caan hi Khrihfa mi hna nih kawh-auhnak kan leh caan a si. Nan i hngilhnak in i hlau cang tuah u! Zanzui rian hna kha hlaw hna u! Pathian ralthuam kha i hruk tuah u! Nun dawh tein nung tuah u! Khrih in i thuam tuah u! Pathian nih thei kho dingin a kan bawmh!

–*The Gospel Witness* timi chungin a tawinak in lakmi a si. Nawlpekhnak in hmanmi a si.

“Na Temtuar Hnuah...” (After You Have Suffered)

Rich Carmicheal

“Pathian nih a si kho lomi thil tuah a duh tikah, a si kho lomi minung kha a lak i a rial dih cikcek.”

Hi chimmi bia nih hin zeiti tal in an hnorsuang maw? A thawng tukmi a lo maw? Pathian nih minung kha “a rial dih cikcek” lai tiah chimmi nih hin Pathian ziaza a doh tiah na ruat maw?

Hi bia hi kum tam nawn a luanmi ah khan a voikhatnak ah ka rak theih, upat ngaimi phungchimtu pakhat nih a rak chimmi a si, voi tampi ka rak tuaktan lengmang, zeitindah Baibal nih a dirkamh ning a si hnga, asiloah a dirkamh lo ning a si hnga tiah ka ruat tawn. Kan nunnak ah hin Bawipa nih a rial dih cikcek ko tiah ka ruah caan hi a um ko, ka porhlawtnak le sualnak dang hna kha sur dih cikcek awkah a ka mer i a ka namhchih tawn, keimah timi a donghnak ah khin a ka kalpi i cuticun Amah ka bochannak kha kan hun hngalh than tawn. Hi kong ah hin, phungchimtu nih hi bia hi a chim ka theih ah khan keimah cu harsatnak lakah ka rak um. Hi bia nih hin thazang peknak le ruahchannak a rak ka hmuhter. A si, “rial” caan cu a har tuk hringhran, sihmanhsehlaw mah cu hmang cun Pathian nih a lianngan tukmi a hmuitinh – “a si kho lomi thil tuahnak” ah rian a tuan lai timi ruah ah khuaruahhar a si.

Atu zongah harnak ngan tuk lakah na um kho men ko. Bawipa nih hmailei i nangmah caah nunnak le rian a ruahkhanmi caah nangmah timhtuahnak dingah hi caan hi Amah nih a hman ning kha na ruat bal maw? Bawipa nih na ziaza an thanter maw? Na zumhna a thanter maw? Na intuarnak a thanter maw? Na thawnnak a thanter maw? Nunnak na conglawmhna a thanter maw? Amah he nan i pehtlaihnak a thanter maw? Baibal chungin tanglei ah pekmi tahchunhnak hna hin thazang nganpi na hmuh lai, cu tahchunhnak hna nih cun harnak caan le temtuarnak caan nih zeitindah a liannganmi thluachuahnak lam an sial i Bawipa nih a ngan deuhmi a hmuitinh hna a lim ning a si ti kha an hmuhsak!

Joseph... Joseph temtuarnak cu nahchuakmi a unau hna nih a thihnak dingah an tuah i sal ah an zuar lioin aa thawkmi a si. Potifer chungkhar ah zumtlak tein rian a tuan lioah, amah cu a si lomi in soal an phawt i thong thlak a si. Sihmanhsehlaw, Bawipa nih hi vialte hmangin rian a tuan i Joseph cu Izipt ram mi lianngan i sernak dingah a hman. Joseph nih cun a temtuarnak ah Pathian kut riantuannak kha fiang tein a hmuh i a unau hna sinah hitin a chim: *"...Nan thinphan hlah u; Pathian hmun ah khan keimah le keimh cu kaa chia kho lai lo. Ka cung i that lonak tuah awakah khua nan khan, sihmanhsehlaw cu nan khuakhannak cu Pathian nih thil tha ah a canter. Cu a canter cu zeicahdah a si ti ahcun cu thawngin nihin i a nungmi tampi hna hi an nunnak khamh awakah a ra si. Cucaah nan thinphang hlah u. nanmah he nan fale he tha tein kan zohkhenh hna lai, a ti"* (Gen. 50:19-21).

Moses... Moses nih Faro fanu i a fapa sinak dingah cun a nu le pa he i thennak a rak in. A hnuah, a unau Hebrew mi sualphawtnak ruangah, Faro nih thah dingin a rak kawl ruangah Izipt ram in a rak zam. Hebru catialtu nih cu Moses cu, *"Cun Moses kha a hung upat tikah Faro fanu fapa si a duhter lotu kha zumhnak a si. Sualnak chung i caan tawite chung i nuamh nakin Pathian mi hna sin sifah in kha aa thim deuh. Messiah ruang i nihsawhnak in cu Izipt ram chawhlawn vialte nakin a sung deuh ah a rel i cucu zeicahdah a si tiah, hmailei hmuh laimi laksawng kha a rak i ruah chih caah a si. Siangpahrang thinhunnak kha tih loin Moses cu Izipt ram khan a chuak i cu a chuahtertu cu zumhnak a si; hmuh khawh lomi Pathia kha hnu seh law cu bang, a kir in a kir duh ti lo"* (Heb. 11:24-27) tiah a chim. Moses temtuarnak nih amah cu a timhtuah i Izipt saltannak in Pathian miphun hruaitu dingah a cang. Hi harnak vialte hi Moses cu toidornak nganpi in a than nakhnga dingah a piabia taktak riantuantu an si: *"Moses cu a lungnem tuk mi a si, vawlei cung mi vialte lakah lungnem bik a si"* (Num. 12:3 keimah lehmi).

Naomi... Naomi cu a va le a fapa pahnih nih an thih tak i nganfak ngai in a rak um, a ngaihchiatnak cu a chuahnak khua nu hna sin i a chimmi bia in a lang: *"Cun anih nih, Naomi ka ti hlah u, Mara ka ti u, zeicahtiah Liannan Bik nih kha ngaingai in ka cungah a tuah cang. Khatte in ka rak kal i Bawipa nih kutro in a ka kirpi than. Bawipa nih a ka hrem i Liannan Bik nih ka cungah harnak a tlunter tikah hin zeicahdah Naomi nan ka ti? tiah a ti"* (Ruth 1:20-21).

Sihmanhsehlaw, a hnuah Bawipa nih Naomi cu tupa pakhat, Obed in thluachuahnak a pek, Obed cu David hringtu pa ah a cang. Obed chuah lioah hin, Bethlehem nu hna nih Naomi cu an rak lawmphi: *“Cun nu hna nih khan Naomi sinah cun, Nihin ni i rualchan naih chambau loin an umtertu Bawipa cu thangthat si ko seh; amah min cu Israel mi lakah thang ko seh! Amah cu nangmah caah nunter thantu le na tar leiah an cawmtu a si lai; ...”* (Ruth 4:14-15) tiah an rak ti.

Job... Job cu amah chan lioah khuaruahhar minung a rak si, amah cu *“soisel awk um lo, miding, Pathian a tih i that lonak kha a hrialmi a si”* (Job 1:1) ko nain, a temtuarnak cu a fak tuk hringhran. A satil hna, a sinum hna, a fale, a inn-lo kha a rak sung dih, cun cu vialte hnuah cun, tuar khawh lomi pumsa temtuarnak a rak tong. Asinain, Job cu mi dingfel taktak a si ko nain, hi vialte hi Bawipa nih Job khuaruahharnak le Bawipa tihzahnak thuhter nak dingah a rak hman, Job nunnak chungah a lianngan deuhmi toidornak kha a rak ser. A fak tukmi a temtuarnak a dongh lei i Job nih Bawipa sinah a phuanmi hi ngai hmanh: *“Sihmanhsehlaw ka hngalh lomi thil lianngan kha ka chim hna i keimah i hngalh awkah khuaruahhar tuk a simi kha ka chim hna.... Hna theihnak lawngin nangmah cu ka rak in theih, sihmanhsehlaw atu cu ka mit in kan hmuh cang; cucaah keimah le keimah cu kaa hua i leidip le vutcam lakah thu in kaa ngaichih, tiah a ti”* (Job 42:3-6). Cutikah Bawipa nih Job cu hlawhtlinnak a pek than, a nun dot hnihnak cu thluachuahnak nganpi in a khat.

David... A harbik mi temtuarnak David nih a tonmi cu Bathsheba sin i tihnung tuk in sualnak a rak tuahmi nih a chuahter mi harnak a si. A thlacamnak i Pathian rialnak a rih ning hi zoh hmanh: *“Ka palhnak cu kaa hngal i ka sualnak cu kaa thei zungzal ko. Lunglawmhnak le thanuamnak aw thawng cu ka theihter law na ka khiah i na ka hrilh cang nain ka lung aa lawm than lai. Ka sualnak cu na mit chihkanh ko hna law ka thatlonak vialte cu ka hnawhpiak dih ko hna. Na umnak hmun khan ka thawl hlah, na Thiang Thlarau kha ka lakkanh hlah. Na khamhnak chungin a chuakmi lawmhnak kha ka pe than law ka lungthin cu nangmah nawl zulh duhmi ah ser ko”* (Salm. 51:3,8-9,11-12). David ca ah zeitluk lungrethei khi dik a hei si. Sualnak ngan tuk ka tuah tiah na ruah caan a um ko lai, Bawipa nih ngaihthiamnak, daihnak le lawmhnak an hmuhter lo a si ahcun lungrethei tuk khi a si ko lai. Bawipa nih David cu a ngan tukmi a sualnak kha a hmuhter, harnak nganppi caan tampi chungah khan a kalpi. A

hnuah David nih: *“Cungpi khin a run ka banh i a run ka lak, Ti tampi chungin a ka chuah. A thawngmi ka ral hna le a ka huatu hna chungin amah nih a ka chuah, zeitintiah annih cu ka caah an thawng tuk. Ka vanchiat ni ah an ka chuahhnawh; sihmanhsehlaw Bawipa cu ka cherhchan a si. Zeitintiah Bawipa lam kha kaa tlaih hna...”* (2 Sam. 22:17-20) tiah a chim.

Peter... Satan nih Peter kha favai bantuk in a hranh lioah khan Peter nih ngaihchiatnak nganpi a rak tong i Jesuh kha voithum a rak hlawt. Voithumnak a hlawt lio i Bawipa nih dengteo in a zoh lioah khin ik thluahmah in a rak tap (Luka 22:61-62). Cun, hneksaknak a rat hlanah khan, Jesuh nih Peter kha a thawh i, *“Sihmanhsehlaw Simon, na zumhnak a pur nakhnga lo nangmah caah thla ka cam. Cun keimah lei ah na hon i mer than tikah na unaule kha thazang na pek ve hna lai, tiah a ti”* (Luke 22:32). A hnuah cun Bawipa nih Peter cu riantuannak ah a luhter than (Johan 21:15-17) i Pentecost Ni ah khan Peter cu minung thong thum hrawng nih an cohlan mi Thawngtha bia chimtu dingah a hman. Judah mi hna sin i Thawngtha bia chim le Zental mi hna ca i Thawngtha innka hunpiak dingah Bawipa nih Peter cu a hman. Khrih a hlawt lioah cun tlin lonak nganpi a ngei lo nain, a riantuannak chungah temtuarnak a tong lengmang ko nain, a cakuat pakhatnak ah, *“Sihmanhsehlaw caan tlawmpal nan in hnuah cun, velngeihnak in a khatmi Pathian, ... zungzal a hmunmi a sunparnak i hrawm dingin an kotu hna nih cun tlinnak an pek hna lai i fehnak le thazang le a fekm i hram bunhnak an pek hna lai....”* (1 Pet. 5:10-11) tiah a tial khawh ko.

Paul... Bawipa nih Ananias kha va kal law Paul (Saul) bia va chim tiah a auh lioah khan, Paul riantuannak cu temtuarnak nih a zulh lai tiah a rak chim chih: *“Sihmanhsehlaw Bawipa nih cun a leh i, Va kal ko, zeicahtiah amah cu keimah rian tuan dingah, Jentail mi hna le siangpahrang hna le Israel mi hna sinah kaa in hngalhter awkah ka thim cang. Cun keimah hrimhrim nih keimah ruangah a in lai dingmi thil vialte kha ka hmuhsak lai, tiah a ti”* (Lamkaltu 9:15-16). A taktak ah Paul cu a phunphun in nganfahnak a tuar. Bawipa ka lakpiak ko timi halnak tiangah a rak um: *“ka titsa chungah hling a ummi Satan lamkaltu a si”* sihmanhsehlaw Bawipa nih a thawh i, *“Ka vel hi na caah a za ko, zeicahtiah ka thawnnak cu derthawmnak ah hin a lang,”* tiah a ti. Paul nih a vun peh than i, *“Cucaah cun Khrih thawnnak nih a ka huhphenh ti kha ka hngalh nakhnga, ka derthawmnak ah hin lunglawm tein kaa porhlaw cang. Ka derthawmnak ah siseh, nihsawhnak le harnak le hremnak le temhinnak ka*

hmuhmi ah siseh, Khrih ruangah ka lawm ko; zeicahtiah ka derthawm tikah hin ka thawnnak a rak si" (2 Kor. 12:7-10) tiah a ti. Filipi khuami hna sin i Paul nih a temtuarnak a chimh hna lioah hin Paul cu temtuarnak man kha a lungfiang ko, "Ka duhmi cu Khrih hngalh le ... a temhinnak a inmi in ve le..." (Fil. 3:10) tiah a ti.

Jesus... Kan tlin lonak lak i kan ngaihchiatnak kalpi awkah Jesuh temtuarnak cu Pa duhnak a rak si. Amah nih *"hma a in cu kan sual ruangah a si i tuknak a huah cu kan thatlo ruangah a rak si. A inmi dantatnak in luatnak kan hmu i an tuknak vual in damnak kan hmu"* (Isa. 53:4-5). A temtuarnak cu kanmah aiawh in a si ko nain, Jesuh nih temtuarnak a inmi in thil a cawnmi a um: *"Sihmanhsehlaw Pathian Fapa a si ko nain Pathian nawl ngaih kha harnak innak chungin a thiam. A tlingmi ah ser a si tikah amah nawl a ngaimi vialte hna caah zungzal khamhnak hram ah a cang"* (Heb. 5:8-9).

A ngan tukmi harnak chungah na um bal maw? Hi hneksaknak caan chungah hin Bawipa nih nangmah ca ah a ruahmi thil zeidah na cawnmi a si? Zeitindah Amah nih atu le hmailei a hmuitinh caah an timhtuah ning a si? Caan chia hna nih hin a ngan deuhmi zumhnak, toidornak, ziaza, upatnak, nawl ngaihna le conglawmhnak thanter dingin an bawmh lai, kan lungthin kha a thanter pinah riantuannak ca i kan sikhawhnak kha a thanter. Hebru catialtu nih a kan hngalhther than tikah, *"...ka fapa, Bawipa nih an chimhhrin tikah zeirello in um hlah, an sik tikah na lung dong hlah. Zeicahtiah Bawipa nih a dawtmi hna cu dan a tat tawn hna i fa i a cohlanmi hna cu a chimhhrin tawn hna, tiah pei a um kha. Harnak nan inmi cu nan pa nih an pekmi hna harnak a si ti bantukin ing ko u, ...sihmanhsehlaw Pathian nih a kan chimhhrin cu kanmah ca tha dingah le a thiannak kha kan i hrawm khawh ve nakhnga caah a si. Dantatnak kan in tikah kan in lioah cun kan lung a kan lawmhtertu si loin kan ngaih a kan chiatertu a si. Sihmanhsehlaw cu bantuk dantatnak innak nih a chimhhrinmi hna cu daihnak laksawng dinnak nunnak kha an hmuh"* (Heb. 12:5-11) tiah a ti.

A RAT THANNAK THAWNGTHA (HERALD OF HIS COMING) hi thla fatin kan chuah khawh caah Pathian ka thangthat ko. Kawl holh le Hakha holh in ca leh a kan bomtu hawi kawm dawt sin zongah lawmhnak tamp ikan ngeih. Ca lettu hna hi an thiam taktakmi an sic aah kan i lawm khun fawn. Cun hi thawngtha bia hna hi ca reltu hna nih an i thathnempi tu ti kan theih ca zongah kan tha a tho chinchin fawn.

Na Khrifabu le na hawikom hna caah cah na duh ahcun a tang lei kan address ah hin pehtlaihna van tuah u law, kuat khawhnak kan rak zuam hna lai.

Bawi Khrihah Hawi dawt,

Rev. Run Lian
Herald of His Coming
P.O. Box 1349
Yangon,
No.31/217 Pyidaungsu Street,
Ward (2), Shwepyithar Township,
Yangon
Tel; 09 45211 2354 Email: dts4christ@gmail.com